



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 13-05-2024

സമയം 06.45 AM

പ്രധാന വാർത്തകൾ

- ലോക്സഭാ തെരഞ്ഞെടുപ്പിന്റെ നാലാംഘട്ടത്തിൽ 96 മണ്ഡലങ്ങൾ ഇന്ന് പോളിംഗ് ബുത്തിലേക്ക്. വോട്ടെടുപ്പ് അൽപ സമയത്തിനകം.
- തെരഞ്ഞെടുപ്പിന്റെ ശേഷിക്കുന്ന ഘട്ടങ്ങളിലേക്ക് പ്രചാരണം പുരോഗമിക്കുന്നു. പ്രധാനമന്ത്രി നരേന്ദ്രമോദി ഇന്ന് വാരണാസിയിൽ റോഡ് ഷോ നടത്തും.
- ഹിമാചൽ പ്രദേശിൽ അപകടത്തിൽ മരിച്ച സൈനികൻ ആദർശിന്റെ ഭൗതിക ശരീരം കോഴിക്കോട്ടെത്തിച്ചു.
- വൈറൽ ഹെപ്പറ്റൈറ്റിസിന്റെ സാഹചര്യത്തിൽ മലപ്പുറത്ത് ഇന്ന് അടിയന്തര യോഗം.
- IPL ക്രിക്കറ്റിൽ ചെന്നൈ സൂപ്പർ കിങ്സിന് വിജയം.

വാർത്തകൾ വിശദമായി

ലോക്സഭാ തെരഞ്ഞെടുപ്പിന്റെ നാലാംഘട്ടത്തിൽ 96 മണ്ഡലങ്ങൾ ഇന്ന് പോളിംഗ് ബുത്തിലേക്ക്. വോട്ടെടുപ്പ് അൽപസമയത്തിനകം തുടങ്ങും. 9 സംസ്ഥാനങ്ങളിലെ 95 സീറ്റിലേക്കും ജമ്മുകശ്മീരിലെ ഒരു സീറ്റിലേക്കുമാണ് ഇന്ന് വോട്ടെടുപ്പ്.

ഡെസ്ക് റിപ്പോർട്ട്....

.....വോയ്സ്.....

ആന്ധ്രപ്രദേശിലെ 25 സീറ്റിനു പുറമെ തെലങ്കാനയിലെ 17, ഉത്തർപ്രദേശിലെ 13, മഹാരാഷ്ട്രയിലെ 11, മധ്യപ്രദേശിലെയും പശ്ചിമബംഗാളിലെയും എട്ട് വീതം സീറ്റുകൾ, ബീഹാറിലെ അഞ്ച്, ജാർഖണ്ഡിലെയും ഒഡീഷയിലെയും നാല് വീതം സീറ്റുകൾ എന്നിവിടങ്ങളിലും ഇന്ന് ജനഹിതം രേഖപ്പെടുത്തും. ഏഴ് മണിക്ക് ആരംഭിക്കുന്ന വോട്ടെടുപ്പ് വൈകിട്ട് ആറിന് സമാപിക്കും. തെലങ്കാനയിലെ മണ്ഡലങ്ങളിൽ വോട്ടെടുപ്പിന് അധിക സമയം നൽകിയിട്ടുണ്ട്.

BJP നേതാക്കളായ ഗിരിരാജ് സിംഗ്, അർജുൻ മുണ്ട, G. കിഷൻ റെഡ്ഡി, സമാജ് വാദി പാർട്ടി നേതാവ് അഖിലേഷ് യാദവ്, കോൺഗ്രസ് നേതാവ് അധിർ രഞ്ജൻ ചൗധരി, TMC -യിലെ മഹുവ മൊയ്ത്ര, ശത്രുഘ്നൻ സിൻഹ, AIMIM നേതാവ് അസദുദീൻ ഒവൈസി തുടങ്ങിയവർ ഈ ഘട്ടത്തിൽ ജനവിധി തേടുന്നവരാണ്.

ആന്ധ്രപ്രദേശിലെ 175 നിയമസഭാ സീറ്റിലും ഇന്ന് ഒറ്റഘട്ടമായി തെരഞ്ഞെടുപ്പ് നടക്കും. ഒഡീഷയിലെ 28 നിയമസഭാ സീറ്റിലും ഇന്നാണ് തെരഞ്ഞെടുപ്പ്.



ലോക്സഭാ തിരഞ്ഞെടുപ്പിന്റെ ശേഷിക്കുന്ന ഘട്ടങ്ങളിലേക്ക് മുന്നണികളും പാർട്ടികളും പ്രചാരണം ശക്തമാക്കി.

കൂടുതൽ വിവരങ്ങൾ

.....വോയ്സ്.....

പ്രധാനമന്ത്രി നരേന്ദ്രമോദി ഇന്ന് വാരണാസിയിൽ റോഡ് ഷോയിൽ പങ്കെടുക്കും. നാളെ അദ്ദേഹം നാമനിർദ്ദേശ പത്രിക സമർപ്പിക്കും. മുഖ്യമന്ത്രി യോഗി ആദിത്യനാഥും മുതിർന്ന BJP നേതാക്കളും പരിപാടിയിൽ പങ്കെടുക്കും. തെരഞ്ഞെടുപ്പിന്റെ അവസാന ഘട്ടത്തിൽ ജൂൺ ഒന്നിനാണ് വാരണാസിയിൽ വോട്ടെടുപ്പ്. പ്രധാനമന്ത്രിയുടെ പ്രചാരണത്തിന്റെ ഭാഗമായി വിപുലമായ സുരക്ഷാ സംവിധാനങ്ങൾ ഒരുക്കിയിട്ടുണ്ട്.

ലോക്സഭാ തെരഞ്ഞെടുപ്പിന്റെ അഞ്ചാംഘട്ടത്തിൽ ഈ മാസം 20ന് 8 സംസ്ഥാനങ്ങളിലെ 49 മണ്ഡലങ്ങളിലേക്കാണ് വോട്ടെടുപ്പ് നടക്കുന്നത്. ആറാംഘട്ടം ഈ മാസം 25നും അവസാന ഘട്ട വോട്ടെടുപ്പ് ജൂൺ ഒന്നിനുമാണ്.



രാജ്യത്തെ തൊഴിലില്ലായ്മയാണ് ഈ ലോക്സഭാ തെരഞ്ഞെടുപ്പിലെ പ്രധാന പ്രശ്നമെന്ന് കോൺഗ്രസ് നേതാവ് രാഹുൽ ഗാന്ധി പറഞ്ഞു. ന്യൂഡൽഹിയിൽ പ്രചാരണത്തിനിടെ യുവജനങ്ങളുമായി സംവദിക്കുകയായിരുന്നു അദ്ദേഹം. തൊഴിലില്ലായ്മയ്ക്ക് പരിഹാരം നിർദ്ദേശിക്കുന്ന ഒരു നടപടിയും BJP മുന്നോട്ടു വെയ്ക്കുന്നില്ലെന്ന് രാഹുൽ ആരോപിച്ചു.



കേന്ദ്രസഹമന്ത്രി V. മുരളീധരൻ തിരുവനന്തപുരം കിളിമാനൂരിൽ ഇന്ന് ശ്രീശങ്കരാ ട്രസ്റ്റിന്റെ ജയന്തി ആഘോഷ പരിപാടി ആഘോഷം ചെയ്യും. ശ്രീശങ്കര വിദ്യാപീഠത്തിലാണ് പരിപാടി.



ഹിമാചൽ പ്രദേശിൽ അപകടത്തിൽ മരിച്ച കരസേന സൈനികൻ ആദർശിന്റെ ഭൗതിക ശരീരം ഇന്നലെ രാത്രി കോഴിക്കോടെത്തിച്ചു. കരിപ്പൂർ വിമാനത്താവളത്തിൽ കൊണ്ടുവന്ന ശരീരം ഇപ്പോൾ മെഡിക്കൽ കോളേജിൽ സൂക്ഷിച്ചിരിക്കുകയാണ്. രാവിലെ ജന്മനാടായ ഫറോക്കിലേക്ക് ഭൗതിക ശരീരം കൊണ്ടുപോകും. രാമനാട്ടുകര ഐ ഓവറിന് സമീപം ഫറോക്ക് നഗരസഭാ അധികൃതർ ഏറ്റുവാങ്ങും.

തുടർന്ന് ജനപ്രതിനിധികളുടേയും, പൊതു പ്രവർത്തകരുടേയും നേതൃത്വത്തിൽ വിലാപയാത്രയായി പൊതു ദർശനത്തിന് ഖാദിസിയൂ സ്കൂളിലേക്ക് കൊണ്ടുപോകും.

ആദർശിന്റെ വീട്ടുവളപ്പിലാണ് ഔദ്യോഗിക ബഹുമതികളോടെ സംസ്കാരം. ഗവൺമെന്റ് ആയുർവേദ ആശുപത്രിക്ക് സമീപം അനുശോചന യോഗവും ചേരും.



തിരുവല്ല നിരണത്തെ ഗവണ്മെന്റ് താനാവ് വളർത്തൽ കേന്ദ്രത്തിൽ പക്ഷിപ്പനി സ്ഥിരീകരിച്ചതോടെ പ്രതിരോധ നടപടികൾ ഊർജ്ജിതമാക്കി. ജില്ലാ കലക്ടറുടെ

നേതൃത്വത്തിൽ ഇന്ന് അവലോകന യോഗം ചേർന്ന് തുടർനടപടി സ്വീകരിക്കും.

താനാവ് വളർത്തൽ കേന്ദ്രത്തിൽ ഈ മാസം ഏഴിന് താനാവുകൾ ചത്തതോടെ ഭോപ്പാൽ വൈറോളജി ലാബിലേക്ക് സാംപിളുകൾ അയച്ചിരുന്നു. പരിശോധനാഫലം വന്നതോടെയാണ് പക്ഷിപ്പനി സ്ഥിരീകരിച്ചത്.



സംസ്ഥാനത്ത് ഇന്നും നാളെയും പരക്കെ വേനൽ മഴ ഉണ്ടാകുമെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഇന്ന് പത്തനംതിട്ട, ഇടുക്കി ജില്ലകളിലും നാളെ തിരുവനന്തപുരം, പത്തനംതിട്ട ജില്ലകളിലും മഞ്ഞ ജാഗ്രത നൽകി. കേരള - കർണാടക- ലക്ഷദ്വീപ് തീരങ്ങളിൽ മത്സ്യബന്ധനത്തിന് തടസമില്ലെന്നും കാലാവസ്ഥ വകുപ്പ് അറിയിച്ചു.



മലപ്പുറം ജില്ലയിൽ വൈറൽ ഹെപ്പറ്റൈറ്റിസ് മരണം റിപ്പോർട്ട് ചെയ്ത സാഹചര്യത്തിൽ ജില്ലാ മെഡിക്കൽ ഓഫീസറുടെ നേതൃത്വത്തിൽ ഇന്ന് അടിയന്തര യോഗം ചേരും. കൂടുതൽ പേർക്ക് രോഗബാധ കണ്ടെത്തുന്ന സാഹചര്യത്തിൽ ജനങ്ങൾ കൂടുതൽ ജാഗ്രത പുലർത്തണമെന്നും മുൻകരുതൽ സ്വീകരിക്കണമെന്നും DMO അറിയിച്ചു.

ഹെപ്പറ്റൈറ്റിസ് ബാധ മൂലം ഇന്നലെ രണ്ട് പേരാണ് മരിച്ചത്.



മാധ്യമപ്രവർത്തകനും സംസ്ഥാന ആസൂത്രണ ബോർഡ് വൈസ് ചെയർമാന്റെ പ്രൈവറ്റ് സെക്രട്ടറിയുമായിരുന്ന ബിപിൻ ചന്ദ്രന്റെ നിര്യാണത്തിൽ മുഖ്യമന്ത്രി പിണറായി വിജയൻ അനുശോചിച്ചു. ഇന്നലെ തിരുവനന്തപുരം മെഡിക്കൽ കോളേജിലായിരുന്നു മുതിർന്ന CPIM നേതാവ് S.രാമചന്ദ്രൻ പിള്ളയുടെ മകനായ ബിപിൻ ചന്ദ്രന്റെ അന്ത്യം.

ഉച്ചയ്ക്ക് ആസൂത്രണ ബോർഡ് ഓഫീസിലും തുടർന്ന് ആനയറയിലെ വീട്ടിലും പൊതു ദർശനത്തിന് ശേഷം വൈകിട്ട് തൈക്കാട് ശാന്തി കവാടത്തിൽ മൃതദേഹം സംസ്കരിക്കും.



IPL ക്രിക്കറ്റിൽ ചെന്നൈ സൂപ്പർ കിങ്സിന് വിജയം. ചെന്നൈയിൽ രാജസ്ഥാൻ റോയൽസിനെ അഞ്ച് വിക്കറ്റിനാണ് ചെന്നൈ തോൽപ്പിച്ചത്. മറ്റൊരു മത്സരത്തിൽ റോയൽ ചലഞ്ചേഴ്സ് ബംഗലൂരു, ഡൽഹി ക്യാപ്പിറ്റൽസിനെ 47 റൺസിന് പരാജയപ്പെടുത്തി.

ഇന്ന് ഗുജറാത്ത് ടൈറ്റൻസ്, കൊൽക്കത്ത നൈറ്റ് റൈഡേഴ്സിനെ നേരിടും. അഹമ്മദാബാദിൽ വൈകിട്ട് 7.30നാണ് മത്സരം.



കഴിഞ്ഞ വർഷത്തെ ഫിലിം ക്രിട്ടിക്സ് അവാർഡുകൾ പ്രഖ്യാപിച്ചു. ആട്ടം - ആണ് മികച്ച ചിത്രം. ഇതിന്റെ സംവിധായകൻ ആനന്ദ് ഏകർഷിയെ മികച്ച സംവിധായകനായും തിരഞ്ഞെടുത്തു. ഗരുഡൻ എന്ന ചിത്രത്തിലെ അഭിനയത്തിന് ബിജു മോനോനും,

പുക്കാലത്തിലെ വേഷത്തിന് വിജയരാഘവനും, മികച്ച നടന്മാരായി. ശിവദ, സരിൻ ഷിഹാബ്, എന്നിവർ മികച്ച നടിമാരായി.

ചലച്ചിത്ര മേഖലയിലെ സമഗ്ര സംഭാവന മുൻ നിർത്തി മുതിർന്ന സംവിധായകനും തിരക്കഥാകൃത്തും നടനുമായ ശ്രീനിവാസന് ചലച്ചിത്ര രത്നം പുരസ്കാരം നൽകും. ഫിലിം ക്രിട്ടിക്സ് റൂബീ ജൂബിലി അവാർഡിന് സംവിധായകനും നടനുമായ രാജസേനൻ അർഹനായി.

മുകേഷ്, പ്രേംകുമാർ, കിരീടം ഉണ്ണി, ബീനാപോൾ, സുഹാസിനി, എന്നിവർക്കാണ് ചലച്ചിത്ര പ്രതിഭാ പുരസ്കാരം. തടവ് - ആണ് മികച്ച രണ്ടാമത്തെ ചിത്രം.



സംസ്ഥാന ശിശു ക്ഷേമ സമിതിയുടെ തിരുവനന്തപുരത്തെ കിളിക്കൂട്ടം അവധിക്കാല ക്യാമ്പ് രാവിലെ മന്ത്രി V. ശിവൻകുട്ടി സന്ദർശിക്കും. ഇത്തവണത്തെ SSLC - +2 ഫലത്തെക്കുറിച്ചും പുതിയ അധ്യയന വർഷത്തെ മുന്നൊരുക്കങ്ങളെ സംബന്ധിച്ചും മന്ത്രി കുട്ടികളുമായി സംവദിക്കും.



തൃശൂർ ജില്ലയിലെ ചേറ്റുവക്ക് സമീപം പൊന്നാനി ഉൾക്കടലിൽ പുലർച്ചെ കപ്പൽ ഇടിച്ച് മീൻ പിടുത്ത ബോട്ട് തകർന്ന് രണ്ട് തൊഴിലാളികളെ കാണാതായി. അഴീക്കൽ സ്വദേശി അബ്ദുൽ സലാം, ഗഫൂർ എന്നിവരാണ് കാണാതായത്. ബോട്ടിലുണ്ടായ നാല് പേരെ രക്ഷപ്പെടുത്തി.

ഇടിയുടെ ആഘാതത്തിൽ ബോട്ട് രണ്ടായി പിളർന്ന് കടലിൽ താഴുകയായിരുന്നു. കാണാതായവർക്കായി തിരച്ചിൽ തുടരുകയാണ്.



സ്ത്രീ വിരുദ്ധ പരാമർശം നടത്തിയ RMP നേതാവ് K.S ഹരിഹരനെതിരെ DYFI - സംസ്ഥാന പൊലീസ് മേധാവിക്ക് പരാതി നൽകി. ഹരിഹരനെതിരെ അന്വേഷണം നടത്തണമെന്നും ഇന്ത്യൻ ശിക്ഷാ നിയമത്തിലെയും IT നിയമത്തിലെയും പ്രസക്ത വകുപ്പുകൾ പ്രകാരം കേസെടുക്കണമെന്നും DYFI സംസ്ഥാന സെക്രട്ടറി V.K സനോജ് പരാതിയിൽ ആവശ്യപ്പെട്ടു.

അതിനിടെ, ഹരിഹരന്റെ വീടിന് നേരെ ഇന്നലെ രാത്രി ബൈക്കിലെത്തിയ രണ്ടുപേർ സ്ഫോടക വസ്തുക്കൾ എറിഞ്ഞു.

സംഭവത്തിൽ തേഞ്ഞിപ്പലം പൊലീസ് സ്റ്റേഷനിൽ ഹരിഹരൻ പരാതി നൽകി.



കണ്ണൂർ കുത്തുപറമ്പിലെ വിഷ്ണുപ്രിയയെ വീട്ടിൽ അതിക്രമിച്ചു കയറി കൊലപ്പെടുത്തിയ കേസിൽ പ്രതി ശ്യാം ജിത്തിന്റെ ശിക്ഷ ഇന്ന് വിചാരണ കോടതി വിധിയ്ക്കും. 2022 ഒക്ടോബർ 22നായിരുന്നു കൊലപാതകം.

ഇയാൾ കുറ്റക്കാരനാണെന്ന് തലശേരി അഡീഷണൽ ജില്ലാ സെഷൻസ് കോടതി കഴിഞ്ഞ ദിവസം കണ്ടെത്തിയിരുന്നു.



തിരുവനന്തപുരം നഗരത്തിന്റെ ചില ഭാഗങ്ങളിൽ ഇന്ന് ജലവിതരണം മുടങ്ങും. രാവിലെ എട്ടു മുതൽ രാത്രി 11 വരെ ജലവിതരണം തടസപ്പെട്ടേക്കും.

സ്മാർട്ട് സിറ്റി റോഡ് പ്രവൃത്തിയുമായി ബന്ധപ്പെട്ട പൈപ്പ്‌ലൈൻ ഇന്റർകണക്ഷൻ ജോലികൾ നടക്കുന്നത് മൂലമാണ് ജലവിതരണം നിർത്തിവയ്ക്കുന്നത്.



ഇടവമാസ - പ്രതിഷ്ഠാദിന പൂജകൾക്കായി ശബരിമലയിൽ നാളെ വൈകിട്ട് നട തുറക്കും. മറ്റന്നാൾ രാവിലെ മുതൽ പതിവ് പൂജകൾ ആരംഭിക്കും. 19-നാണ് പ്രതിഷ്ഠാദിനം. അന്ന് രാത്രി പൂജകൾക്ക് ശേഷം നടയടയ്ക്കും.

ദർശന ദിവസങ്ങളിലെ പ്രത്യേക സർവീസിനായി KSRTC 100 ബസുകൾ അനുവദിച്ചു. ഇതിൽ 50 എണ്ണം പമ്പ-നിലയ്ക്കൽ റൂട്ടിൽ ചെയിൻ സർവീസ് നടത്തും.



പമ്പ ത്രിവേണിയിലെ ജലനിരപ്പ് താഴ്ന്നതിനാൽ പമ്പ, കൊച്ചുപമ്പ ഡാമുകൾ രാവിലെ തുറന്നു. ശബരിമല ഇടവമാസ പൂജയുടെ പശ്ചാത്തലത്തിലാണ് നടപടി.

വൃഷ്ടിപ്രദേശത്തുള്ളവർ ജാഗ്രത പാലിക്കണമെന്ന് ജില്ലാ കളക്ടർ അറിയിച്ചു.



കാസർഗോഡ് നഗരത്തിൽ ദേശീയപാതയുടെ ഭാഗമായ മേൽപ്പാലത്തിൽ നിർമ്മാണ പ്രവൃത്തികൾ നടക്കുന്നതിനാൽ ഇന്ന് രാത്രി ഒൻപത് മുതൽ നാളെ രാവിലെ ഒൻപത് വരെ ദേശീയപാതയിൽ ഗതാഗതം നിരോധിച്ചു.

നുള്ളിപ്പാടി അയ്യപ്പഭജനമന്ദിരത്തിനും കാസർകോട് പുതിയ ബസ് സ്റ്റാൻഡിനും ഇടയിൽ 150 മീറ്റർ ഭാഗമാണ് അടയ്ക്കുന്നത്.



മലപ്പുറത്ത് നിന്ന് മലക്കപ്പുറയിലേക്ക് ഉല്ലാസ യാത്രാ സർവ്വീസ് നടത്തിയ KSRTC ബസ് അപകടത്തിൽപ്പെട്ടു. അതിരപ്പിള്ളി സിൽവർ സ്റ്റോം പാർക്കിംഗുത്ത് ഡിവൈഡറിൽ ഇടിച്ചായിരുന്നു അപകടം. ഡ്രൈവർക്ക് സാരമായി പരിക്കേറ്റു. യാത്രക്കാർ സുരക്ഷിതരാണ്.



आकाशवाणी